



# **IL-KNISJA U L-QABAR TA' SAN LAZZRU F'LARNACA, ĆIPRU**

*Noel Muscat ofm*

Il-belt ta' Larnaca, fix-xaqliba tax-xlokk tal-gżira ta' Ċipru, hi belt moderna maġenb l-ajruport prinċipali ta' din il-gżira u ċentru turistiku ta' importanza. Imma Larnaca għandha storja antika hafna. Is-sit arkeoloġiku ta' Kition jimmarka waħda mill-bliet magħrufin tal-era klassika. F'Kition twieled il-filosfu Zenone ta' Citium (c. 334 - c. 262 q.K.). Iċ-ċentru storiku

ta' Larnaca għandu wkoll fdalijiet medjevali minn żmien il-Kruċjati u mid-dominazzjoni Latina u mbagħad dik Torka. Fost dawn il-monumenti storiċi l-aktar wieħed importanti hu l-knisja ta' San Lazzru, li skont it-tradizzjoni kien l-ewwel Isqof ta' Kition.

San Lazzru (Eleazarju bl-Ebrajk) kien Lhudi mir-raħal ta' Betanja, xi 3 kilometri fuq ix-xaqliba tal-İvant ta' Ĝerusalem, fuq in-naħha tad-deżert tal-Lhudija taħt l-Għolja taż-Żebbug. Fl-Evangelju Lazzru jissemma b'mod partikulari bhala l-ħabib ta' Gesù, li l-Mulej qajmu mill-mewt wara erbat ijiem (Gw 11). L-istess evanġelista Ĝwanni jghidilna li "Gesù kien iħobbhom lil Marta u lil oħtha (Marija) u lil Lazzru" (Gw 11,5).

### **It-tradizzjoni Orjentali dwar il-miġja ta' San Lazzru f'Čipru**


L-Evangelji ma jghidulna xejn aktar dwar Lazzru wara li l-Mulej qajmu mill-mewt, ħlief li kien wieħed mill-mistednin fl-ikla li saret f'Betanja sitt ijiem qabel il-mewt ta' Gesù, u l-fatt li l-qassisin il-kbar kienu ftieħmu li joqtlu anke lil Lazzru, għax ħafna Lhud kien emmnu f'Gesù minħabba l-miraklu li sar fil-qabar tiegħu f'Betanja (Gw 11,45-57 u 12,1-2).

Skont tradizzjoni qawwija fl-Orjent,

waqt il-persekuzzjoni li qamet kontra l-insara ta' Ĝerusalem wara li d-djaknu Stiefnu ġie mħaġgar fis-sena 33, kienu bosta dawk l-insara li kellhom jaħarbu. "Dawk li kienu xterdu minħabba l-persekuzzjoni li kienet qamet minħabba Stiefnu waslu sal-Feniċja, sa Čipru u sa Antjokja" (Atti 11,19). Skont din l-istess tradizzjoni Lazzru kien wieħed mill-insara li ħarab u mar lejn Čipru. Lazzru seta' kelli madwar 30 sena meta Kristu qajmu mill-mewt. Jingħad li hu mar fil-belt ta' Kition f'Čipru, u miet hemmhekk madwar is-sena

63, meta kellu 60 sena. Meta l-Appostli Pawlu u Barnaba ghaddew minn Ċipru waqt l-ewwel vjaġġ missjunarju fis-sena 45, huma qasmu l-gżira minn Salamina sa Pafos (Atti 13,4-6). Jingħad li meta waslu Kition, huma sabu hemm lil Lazzru. Pawlu kkonsagrah bhala l-ewwel Isqof ta' Kition. B'hekk Lazzru dam Isqof ta' Kition għal 18-il sena, mis-snin 45 sa 63. Wara li miet hu ġie midfun f'Kition, fil-post li fih illum hemm il-knisja ddedikata lili.

Ma għandna l-ebda informazzjoni dwar x'għamel San Lazzru f'Kition. Li nistgħu nissopponu hu li





*Ikona. San Lazzru Isqof ta' Kition*

kellu jaffaccja żewġ perikli kbar ghall-fidi Kristjana. L-ewwel periklu kien ġej mir-religion pagana, li kienet ibbażata fuq il-kult idolatriku tal-all-a femminili Afrodite, li Ċipru kienet magħrufa għalih billi jingħad li Afrodite, alla tal-imħabba erotika, twieldet fil-mewġ tal-kosta tan-nofsinhar ta' Ċipru, bejn Limassol u Pafos, fejn sal-lum it-turisti jieqfu biex jammiraw il-blata ta' Afrodite b'tifkira ta' din il-leġgenda. It-tieni periklu, li nafu bih mir-rakkont tal-Attu tal-Appostli dwar il-miġja ta' Pawlu u Barnaba

f'Čipru, kellu x'jaqsam mal-oppożizzjoni tal-komunità Lhudija għall-predikazzjoni tal-Appostli.

Hemm bosta tradizzjonijet popolari tal-Knisja Ortodossa dwar iż-żmien li fih San Lazzru kien jinsab Kition. Storja minnhom tgħid li, matul it-30 sena li fihom għex hemmhekk wara li Kristu qajmu mill-imwiet, hu qatt ma tbissem, ħlief f'okkażjoni waħda meta ra wieħed li kien qed jisraq ġarra tal-fuhħar u qal: "Ara t-tafal jisraq it-tafal". Hu kien dejjem jithasseeb dwar l-esperjenza li kien għamel fil-limbu tul l-erbat ijiem li

fihom kien fil-qabar qabel Kristu qajmu mill-mewt, għax kien iltaqa' mal-erwieħ tal-ġusti jistennew bil-herqa s-salvazzjoni li Kristu kelli jwettaq fuq is-salib biex hekk jinħelsu mill-ħabs tal-art tad-dlamijiet.

Sal-lum il-ġurnata Larnaca hi magħrufa għall-ġħadajjar kbar tal-melħ (Salini) li hemm qrib tagħha maġenb il-baħar, proprju fejn illum hemm l-ajruport internazzjonali. Tradizzjoni antika tgħid li dawn is-Salini kienu originarjament għalqa kbira tad-dwieli. Jum minnhom San Lazzru kien miexi maġenb dawn l-ghelieqi u talab lill-bdiewa jagħtu ftit għeneb biex jaqta' l-għatx. Meta dawn ma ridux jagħtu il-Qaddis ipponta subgħajnej lejn qoffa li kienet mimlija għeneb, u dan sar melħ. U biex jikkastiga l-ħruxija ta' dawk in-nies li ma ridux jagħtu karitā, Lazzru biddel dawk l-ghelieqi tad-dwieli f'għadira kbira tal-ilma mielaħ.

Hemm ukoll tradizzjoni li titkellem dwar żjara li l-Verġni Marija għamlet lil San Lazzru f'Čipru. Din it-tradizzjoni tgħid li Lazzru kien imnikket ħafna għax ma setax jara iż-jed lil Marija, omm Gesù. Għal din ir-raġuni hu bagħat ġifen minn Kition lejn l-Art Imqaddsa, biex iġib lill-Verġni Marija u lil San Ģwann l-Appostlu u xi dixxipli oħrajn f'Čipru. Imma waqt li l-ġifen kien

qed ibaħħar lejn Kition, tempesta kbira ġarritu lejn il-Baħar Eġew, fuq ix-xtut tal-Monte Athos, il-penisola famuža fil-Grecja, fejn hemm iċ-ċentu tal-monakeżimu Grieg Ortodoss b'ħafna monasteri li għadhom jeżistu sal-lum. Hemmhekk il-Verġni Marija ikkonvertiet lill-pagani u talbet il-barka ta' Binha. Gesi fuq l-irħieb kollha li fil-ġejjeni kelhom iqaddsu dik il-muntanja bil-preżenza tagħhom. Imbagħad marret Kition, fejn iltaqgħet ma' Lazzru, u tatu bħala rigal palju episkopali li kienet nisġet hi b'idejha stess. Imbagħad, wara li bierket il-Knisja ta' Kition, hi reggħet lura lejn l-Art Imqaddsa.

It-tradizzjoni dwar il-miġja ta' San Lazzru f'Čipru u l-konsagrazzjoni tiegħu bħala Isqof ta' Kition hi mifruxa ħafna fil-Knejjes Ortodossi, saħansitra fir-Russja, fejn hemm il-monasteru ta' Pskov iddedikat lil San Lazzru, Isqof ta' Kition.

Fil-qedem kien hemm drawwa reliġjuża f'Larnaca. Fil-festa ta' San Lazzru, li dejjem taħbat is-Sibt qabel Hadd il-Palm, it-tfal kienu jiġu bil-friegħi tal-palm, u fosthom kien ikun hemm tifel jirrappreżenta lil San Lazzru. Dawn it-tfal kienu jmorrū jduru fid-djar ta' Larnaca, flimkien mal-qassisin u l-irħieb li jgorru fjuri ħomor, u kienu

jkantaw innijiet dwar il-qawmien mill-imwiet ta' San Lazzru. Quddiem il-knisja ta' San Lazzru kienet issir rappreżentazzjoni sagra dwar il-miraklu tal-qawmien ta' Lazzru. Dawn id-drawwiet illum spicċaw, imma l-festa ta' San Lazzru għadha ssir b'solennità kbira b'cerimonji tar-rit Biżżejt fil-knisja u b'purċissjoni bl-ikona ta' San Lazzru.

### **Il-Knisja u l-Qabar ta' San Lazzru f'Larnaca**

Il-knisja ta' San Lazzru f'Larnaca kienet magħrufa mill-qedem. Il-pellegrini lejn l-Art Imqaddsa, li kienu jbaħħru u jieqfu Ċipru, kienu jqisu l-knisja ta' San Lazzru f'Larnaca bħala parti

*Faċċata tal-Knisja  
ta' San Lazzru  
f'Larnaca*





integrali mill-pellegrinaġġ tagħhom fl-Art Imqaddsa. F'dan il-post insibu xhieda ta' bosta mirakli ta' fejjan li seħħew bl-intercessjoni ta' San Lazzru, kif jikteb Pietro Della Valle, nobbli Ruman li żar Larnaca fl-1614-1626, li jħid li għalkemm hemm dubji dwar jekk San Lazzru ġiex verament Ċipru, imma din il-verità hi ppruvata mill-mirakli li l-Qaddis iwettaq ta' kuljum f'din

il-knisja. L-importanza tal-knisja ta' San Lazzru bħala post ta' pellegrinaġġ issahħet fl-1972, meta waqt xogħliliet ta' restawr fil-knisja, gew skoperti xi reliki ta' persuna qaddisa f'sarkofagu tal-irħam taħt il-presbiterju tal-knisja.

Storikament ir-relikwi ta' San Lazzru nstabu għall-ewwel darba fis-sena 890, fil-qabar tiegħi fil-knisja

ckejkna li kienet inbniet dak iż-żmien. Dawn il-fdalijiet instabu f'sarkofagu tal-irħam li fuqu kien hemm din l-iskrizzjoni: "Lazzru, li kien ilu mejjet erbat ijiem, il-ħabib ta' Kristu." Meta nstabu dawn ir-relikwi, l-Imperatur Bizantin Leo VI, kif kienet drawwa dak iż-żmien, ordna li r-relikwi tal-Qaddis jingħabu Kostantinopli, il-belt kapitali tal-Imperu. Bħala rikompenza hu bagħat flus u bennejja biex jibnu l-knisja ta' San Lazzru. Ma nistgħux nimmaġinaw li l-insara ta' Kition bagħtu r-relikwi kollha mingħajr ma żammew xi ftit minnhom fil-qabar originali tal-Qaddis. Il-fatt li nstabet biss parti żgħira minn dawn ir-relikwi hu evidenza tal-awtentiċità ta' din il-ġraja. Fuq in-naħha tal-lvant tas-sarkofagu tal-irħam li hemm taħt l-altar, wieħed għadu jara l-iskrizzjoni bil-Grieg tal-kelma FILIOU, jiġifieri "ħabib". X'aktar li dan is-sarkofagu sar flok dak originali, minħabba l-fatt li dan gie trasferit lejn Kostantinopli flimkien mal-kumplament tar-relikwi.

Il-ġraja tat-translazzjoni tar-relikwi ta' San Lazzru minn Kition għal Kostantinopli ġiet imfakkra għal dejjem minn Aretas, Isqof ta' Ċesaria, f'żewġ omeliji tiegħi għal din l-okkażjoni. Fl-ewwel waħda hu jfaħħar il-wasla tar-relikwi qaddisa minn Kition għal

Kostantinopli, u fit-tieni omelija hu jiddeskrivi bid-dettall il-purċissjoni li l-Imperatur ordna li ssir biex jitwasslu r-relikwi minn Chryssoupolis lejn il-kattidral ta' Santa Sophia. Barra mill-knisja li bena f'Kition, l-Imperatur Leo VI bena wkoll knisja oħra ddedikata lil San Lazzru f'Kostantinopli. Meta Kostantinopli ġiet ivvandalizzata mill-armata tar-4 Krucjata fl-1204, il-Krucjati ġarrew magħhom lejn l-oċċident it-teżori u r-relikwi li sabu f'Kostantinopli. Jingħad li r-relikwi ta' San Lazzru ttieħdu Marsilja fi Franzia, imma sparixxew ukoll minn din il-belt u sal-lum hadd ma jaf fejn spicċaw.

It-tradizzjoni tal-punent rigward San Lazzru tmur lura għall-Medjuevu, u

hi ċċentrata fir-regjun ta' Provenza. Din it-tradizzjoni tgħid li Lazzru, Marta u Marija, tkeċċew mill-Art Imqaddsa mill-Lhud li kienu qajmu persekuzzjoni kontra l-insara ta' Ĝerusalem. Dawn xeħtuhom ġo dghajsa bla qlugħ, bla moqdief u bla tmun, u wara vjaġġ mirakoluz it-tliet aħwa waslu Provenza, f'post li llum jismu Sainte-Maries. Il-familja mbagħad kompliet tevangelizza n-nofsinhar ta' Franzia. Lazzru mar f'Marsilja, fejn ikkonverta l-popolazzjoni għall-Kristjaneżimu u sar l-ewwel isqof tal-belt. Waqt il-persekuzzjoni ta' Domizjanu qafluh il-ħabs u qatgħulu rasu f'għar taħt il-ħabs. Il-ġisem tiegħu mbagħad ittieħed f'Autun, fejn jinsabu l-fdalijiet tiegħu fil-kattidral ta' Autun, iddedikat lil *Saint Lazare*. Imma l-abitanti

ta' Marseilles żammew għandhom ir-ras ta' San Lazzru. Hemm qabar ieħor li jingħad li fiha hemm ir-relikwi ta' San Lazzru fl-Abbazija ta' Vézelay fil-Burgundja. It-tradizzjoni ta' Provenza dwar San Lazzru tferrxet permezz tal-Legenda Aurea ta' Jacobus de Voragine (sekuu 13).

Din it-tradizzjoni hi naturalment minbjija fuq il-fatti rrakkontati qabel, jiġiferi li r-relikwi ta' San Lazzru kienu ttieħdu mill-Krucjati minn Kostantinopli u miġjubin fl-Ewropa, fejn spicċaw f'Marseilles. Hekk it-titlu ta' San Lazzru, Isqof ta' Kition, ġie mibdul għal San Lazzru, Isqof ta' Marseilles, fit-tradizzjoni oċċidentalni.

Il-Knisja ta' San Lazzru f'Larnaca hi waħda miż-żewwg knejjes bi tliet koppli li

*Knisja ta' San Lazzru.*

*Jidru l-baži tat-tliet koppli*





jeżistu llum f'Čipru (il-knisja l-oħra hi dik mibnija fuq il-qabar tal-Appostlu San Barnaba, qrib Famagusta). Sfortunatament il-koppli tal-knisja ta' Larnaca ma għadhomx jidhru, ħlief għall-baži tagħhom. Dawn iż-żewġ knejjes huma differenti mill-knejjes oħrajn Ortodossi f'Čipru, li ġafna minnhom fihom koppli, għax huma għandhom pjanta arkitettonika rara.

Kif għidna, l-Knisja ta' San Lazzru nbniet tard fis-seklu 9 (qrib is-sena 890) mill-Imperatur Leo VI ta' Byzantium (Kostantinopoli). Hi nbniet bi tliet navati u tliet koppli waħda wara l-oħra fuq in-navata centrali. It-tliet koppli thattek u

ma baqax ħlief il-bażijiet tagħhom. X'aktar li huma thattew wara l-okkupazzjoni Torka tal-gżira fl-1571. Ćertu ufficjal Tork ordna li jitħattew għax, hu u dieħel fil-port ta' Larnaca bil-ġifen, hu miel biex jagħti qima għax hasibhom li kienu koppli ta' moskea. Hemm min jgħid li huma ġġarrfu waqt terremot f'sena mhix magħrufa. Hu x'inhu, ir-raħeb Russu Vassili Barsky, li żar il-knisja fl-1734, jgħid li l-koppli kienu meqrudin.

Qrib it-tmiem tal-ħakma Venezjana ta' Čipru (1489-1571), jew inkella madwar l-1750, meta saru xogħlijet ta' restawr mill-Isqof ta' Kition Makarios, inbnew l-arkati gotiċi li għadhom

jidhru mal-ġenb tan-navata tan-nofsinhar tal-knisja. Il-kampnar sabiħ tal-knisja nbena fl-1857. Sa dak iż-żmien il-knisja qatt ma kellha kampnar tal-ġebel u l-qniepen kienu mdendlin ma' pilastri tal-injam fuq pedestall. Fi żmien l-okkupazzjoni Torka ta' Čipru, mill-1571 sa nofs is-seklu 19, kienu projbiti il-kampnari kif ukoll l-użu tal-qniepen. It-Turkija neħħiet din il-projbizzjoni fl-1856 wara l-insistenza tar-Russja, li ddefdiet id-drittijiet tal-Ortodossi, imma xorta waħda l-qniepen setgħu jintużaw biss bil-permess tal-awtoritajiet Torok. F'Nicosia fl-1858 kien ingħata permess li titpoġġa qanpiena

waħda fil-knijsa Panagia Faneromeni. Il-Knisja ta' San Lazzru f'Larnaca kellha qniepen ħafna qabel l-1856, u t-Torok kienu jittolleraw dan, billi n-nies ta' Larnaca kellhom aktar libertajiet minħabba l-eżistenza tal-Konsolati barranin tal-pajjiži Ewropej u l-preżenza ta' bosta merkanti Ewropej fil-belt. Matul il-ħakma Franka ta' Ċipru taħt id-dinastija tal-familja rjal Lusignan (1192-1489) u dik Veneta (1489-1570) il-Knisja ta' San Lazzru kellha kampnar imponenti, kif jidher fil-pjanti antiki ta' Larnaca ppubblikati mill-vjaġġaturi Ewropej ta' dak iż-żmien, li fihom il-Knisja ta' San Lazzru tidher bil-koppli tagħha u b'kampnar għoli.

Billi l-Biżantini ma kinux jibnu kampnari għoljin, nistgħu nissoponu li dan il-kampnar kien opra tal-ħakkiema Franki Ewropej (Franċiżi u Veneti), u kien mibni skont l-istil Taljan ta' kampnari għoljin.

It-twieqi tal-knijsa kienu orīginarjament iżgħar u idjaq minn dawk tallum, minħabba raġunijiet ta' difiża. Hekk ftit dawl kien jasal fil-knijsa, li kienet x'aktarx mudlama bħal fil-każ tal-arkitettura tal-knejjes Biżantini. Għandna tpingħija tal-knijsa minn Seigneur de Villamont, vjaġġatur li fl-1589 kien żar Ċipru.

Jidher li l-arkitettura tal-knijsa, li hi pjuttost rari u unika, kienet timpressjona

diversi vjaġġaturi barranin. Alexander Drummond, li kien Konslu Ingliż f'Aleppo, Sirja, u li żar Ċipru fl-1745, jikteb: "Fil-belt ta' Salines (kif kienet magħrufa Larnaca fost l-Ewropej), hemm knisja dedikata lil San Lazzru; l-arkitettura tagħha hi ta' stil li qatt ma rajt bħalu qabel." Pietro Della Valle (1614-1626) jiddeskrivi l-knijsa bħala "waħda antika, mibnija fi stil sabiħ arkitettoniku."

L-aktar opra ta' arti prezzjuża tal-Knisja ta' San Lazzru hi l-ikonostasi, li hi meqjusa bħala wieħed mill-aktar eżempji fini ta' skultura fl-injam f'Čipru. Din l-ikonostasi, flimkien ma' dik tal-knijsa ta'





*L-Ikonostasi artistiku  
skulturat fl-injam*

Tripiotis f'Nicosia, inħadmu mill-mastrudaxxa espert Hadji-Savvas Taliadoros, li kien minn Nicosia. Inħadmet bejn l-1773 u l-1782. Ftit taż-żmien wara, fl-1793-1797, ġiet mikṣija bid-deheb. L-ikoni sbieħ fuq din l-ikonostasi nħadmu mill-pittur Hadji-Michael u l-iskola tiegħu. L-ikonostasi hi mżejna b'120 ikona ta' valur artistiku kbir. Hemm 13-il ikona kbira fil-faċċata ta' iffel, li jirrappreżentaw xbihat komuni fl-arti Ortodossa (fosthom Kristu Pantocrator, Il-Verġni Marija Theotokos, San Mikiel, San Ģwann Battista, San Ĝorġ, San Dimitri, Santi

Kostantinu u Elena, San Nikola). Fil-gholi hemm 60 ikona żgħira fuq żewġ livelli (30 ikona f'kull livell). Hemm imbagħad 25 ikona madwar il-bibien tas-Santwarju (il-bibien li jdaħħluk wara l-ikonostasi, fl-ispażju riservat ghall-kleru), u hemm 4 ikoni oħra jnha madwar il-Kurċifiss fiċ-ċentru, bir-rappreżentazzjoni simbolika tal-pellikan taħt is-salib. Il-kumplament huma ikoni żgħar, li 16 minnhom jinsabu fin-nofs tal-gholi tal-ikonostasi, u tnejn fil-quċċata.

L-altar hu kapolavur fl-iskultura fl-injam li nħadem

fl-1773. L-istess jingħad għat-tron tal-isqof, li fiq ikona ta' San Lazzru datata 1734. Hemm ukoll ikoni Biżżejt oħra antiki, li x'aktarx kienu parti mill-ikonostasi l-antika. Waħda minnhom hi ikona ta' San Lazzru liebes ta' isqof b'kasola bis-slaleb. Hemm ikona oħra li tirrappreżenta l-qawmien mill-imwiet ta' Lazzru. Hemm 4 ikoni mdendlin mal-pilastri taħt il-koppla centrali li jirrappreżentaw ikona Russa tal-Verġni Marija mżejna b'qafas tal-fidda, ikona tal-qawmien ta' Lazzru mill-mewt, ikona ta' San Nikola u waħda ta' San Ĝorġ, b'xeni mill-ħajja tiegħu. Huma xogħol ta' Jacobos Moscos minn Kreta u saru fl-1717.

Jidher li fl-antik il-knisja minn ġewwa kienet mikṣija bl-affreski, għaliex sa qisu xi mitt sena ilu kienet għadhom jidħru xi fdalijiet ta' affreski fuq il-pilastri tal-koppla centrali. Dawn l-affreski spicċaw minħabba li f'Larnaca hemm ħafna umdità, speċjalment fil-kwartier ta' Scala. Fil-fatt, sa seklu ilu l-għadira kbira tal-melħ li hemm fil-lbiċ tal-knisja, bejn il-belt moderna ta' Larnaca u l-ajruport internazzjonali, kienet kollha żona umda fejn kien jingabar ħafna ilma qiegħed, u kienet magħrufa bħala "L-Għadajjar ta' San Lazzru."

Għal din ir-raġuni l-belt antika ta' Larnaca kienet tinsab aktar 'il-ġewwa, u

l-Knisja ta' San Lazzru, hekk qrib il-baħar, kienet maqtugħha ġħaliha waħedha u kienet tiffunzjona bħala monasteru. Matul il-ħakma tal-Franki kienet saret monasteru tal-Benedittini, u għal xi żmien kienet ukoll tal-Armeni.

Meta t-Torok okkupaw Ċipru fl-1570 huma ġħadu l-Knisja ta' San Lazzru, kif ġħamlu bil-knejjes kollha tal-Latini. Imma fl-1589 it-Torok biegħu lura l-knisja lill-Griegi Ortodossi, li kellhom iħallsu 3000 biċċa tad-deheb. Meta l-Griegi ġħadu l-knisja f'idnejhom, huma ġallew lil-Latini wkoll juffiċċawha darbtejn fis-sena, fil-festa ta' San Lazzru u f'dik ta' Santa Marija Maddalena. Il-Latini, rappreżentati mill-Frangiskani tal-Kustodja tal-Art Imqaddsa, kienu jqaddu fuq altar fin-navata tat-tramuntana tal-knisja. Dan il-privileġġ tneħhielhom fl-1794 mill-Arcisqof Chrysanthos għax l-Ortodossi qalu li l-Latini kien qed jipprendu li jkunu proprjetarji tal-knisja flimkien magħħom. Sallum il-ġurnata, fuq il-bieb tan-navata tat-tramuntana għadu jidher is-salib kożmiku tal-Latini (is-salib ta' Ġerusalem, l-emblema tal-Kustodja tal-Art Imqaddsa), u fl-istess navata għad hemm l-altar Latin li hu evidenza tal-preżenza tal-Kattolici għal diversi sekli f'din il-knisja.

Fil-bidu tas-seklu 18 il-kwartier ta' Scala kien qed jikber f'belt oħra maġenb il-belt ta' Larnaca. Il-Knisja ta' San Lazzru saret parroċċa tal-belt ta' Scala. Kienet dejjem magħrufa bħala “il-Monasteru”, ukoll jekk ma kinetx baqgħet hekk. Iċ-ċelel monastiċi madwarha u r-ritwal monastiku li baqa' għaddej kienu jfakkru li hemmhekk kien monasteru u knisja fejn kienu jiġu cċelebrati r-riti qaddisa b'dinjità u dekor. Madwar il-knisja nbnew diversi ospizji għall-pellegrini, għax bosta pellegrini lejn l-Art Imqaddsa kienu jieqfu Ċipru

biex iżżuru l-qabar ta' San Lazzru f'Larnaca.

Iż-żewġt ibliet ta' Larnaca u Scala, li orīginarjament kienu xi kilometru u nofs imbegħdin minn xulxin, inbnew fil-Medjuevu fuq il-fdalijiet tal-belt antika ta' Kition. Matul l-okkupazzjoni tal-familja rjali Lusignan u dik ta' Venezja (1192-1570) Larnaca biss kienet teżisti bħala belt, u kienet xi kilometru 'l-ġewwa mill-baħar, filwaqt li Scala, jew kif kienu jsejhulna l-Ewropej, il-Marina, fejn tinsab il-Knisja ta' San Lazzru, kienet qrib is-Salini, u saret żona importanti

*Kripta tal-Qabar ta' San Lazzru*



għall-esportazzjoni tal-melħ. Fis-seklu 15 il-port ta' Famagusta naqas fl-impotanza tiegħu, u Larnaca saret aktar importanti bħala port. Fiha ġew joqogħdu diversi merkanti Ewropej, li kienu jaqduhom il-Frangiskani Riformati. L-aktar pajjiżi importanti kollha kellhom Konsolati f'Larnaca (Franza, Ingilterra, Awstrijja, Napli, Venezja, Ragusa jew Dubrovnik, Sqallija, Spanja, Russja, Greċċa, Olanda). Dawn kienwa waqqfu l-Konsolati fil-port ta' Scala, jiġifieri fiż-żona tal-Knisja ta' San Lazzru. Filwaqt li Nicosia kienet il-belt kapitali amministrattiva ta' Ċipru, Larnaca kienet iċ-ċentru kummerċjali u diplomatiku. Dan sas-seklu 20, meta l-Konsolati marru Nicosia u Larnaca spiċċat bħala belt kummerċjali. Sal-bidu tas-seklu 20 Larnaca kienet iċ-ċentru diplomatiku u kummerċjali ta' Ċipru, u kellha rwol importanti fl-oqsma edukattivi, soċċali u kulturali. Imma wara l-Konsolati ġew trasferiti f'Nicosia u żviluppaw il-portijiet ta' Famagusta u Limassol, Larnaca tilfet l-importanza centrali li kellha qabel.

Il-Knisja ta' San Lazzru kienet hekk marbuta mal-ħajja f'Larnaca u mal-istorja tagħha. Għal xi żewġ sekli u nofs din il-knisja kienet iċ-ċentru reliġjuż, etniku, filantropiku u edukazzjonali tal-belt. Kien inħatar

Kumitat fl-1854 biex jieħu ħsieb din il-knisja. Matul l-okkupazzjoni Torka dan il-Kumitat kien meqjus bħala r-rappreżentant uffiċċali tal-komunità ta' Scala. L-awtoritajiet Torok kienu jħarsu lejn din il-knisja bħala fattur importanti fil-ħajja tal-belt.

Fl-edukazzjoni r-rwol tal-Knisja ta' San Lazzru kien uniku. Fi Scala-Larnaca kien hemm xi skejjel privati, imma kienwa biss miftuhin għat-tfal tal-familji ġhonja jew tal-familji diplomatiċi tal-Konsli. Madwar l-1850 din il-knisja waqqfet skejjel pubbliċi u kienet taħdem id f'id mal-monasteru ta' San Ġorġ għall-harsien tal-edukazzjoni Kristjana f'Čipru. Waħda minn dawn l-iskejjel kienet tinsab fil-bitha wara l-knisja, u twaqqfet fl-1857.

Fl-1922-1927 twaqqaf ukoll Mużew ta' San Lazzru fil-bitha ta' wara l-knisja. Dan il-Mużew kelli fuhi diversi ikoni Biżantini, li x'aktarx kien jinsabu f'ikonostasi aktar antika. Il-Mużew kien iħares fuhi ukoll diversi teżori tal-knisja. Sfortunatament, dawn l-oġġetti aktar tard ġew trasferiti lejn il-Kastell ta' Larnaca, fil-kwartier Tork ta' Scala, ffit metri biss bogħod mill-Knisja ta' San Lazzru. Matul ir-rewwixti tat-Torok fl-1963 dawn l-oġġetti spicċaw f'idejn ir-ribelli Torok u sparixxew.

Sal-lum il-ġurnata il-festa ta' San Lazzru għadha

tigi cċelebrata is-Sibt ta' qabel Hadd il-Palm. Iċ-ċelebrazzjonijiet solenni li jsiru fil-Knisja ta' San Lazzru mill-Griegi Ortodossi huma bidu tal-Ġimħa Mqaddsa, hekk li huma ħafna dawk il-pellegrini Ċiprijoti li, wara li jiċċelebraw il-festa ta' San Lazzru f'Larnaca, itiru lejn Israel għaċ-ċelebrazzjonijiet tal-Ġhid fl-Art Imqaddsa, u l-aktar għal-liturgija tan-Nar Imqaddes fil-Bażilika tal-Qabar ta' Kristu nhar Sibt il-Ġhid. Din hi r-rabta intima bejn il-Knisja u t-tieni qabar ta' San Lazzru f'Larnaca, ta' din il-knisja Biżantina antikissima dedikata lill-ewwel Isqof ta' Kition, u l-Art Imqaddsa fejn Lazzru kien jghix f'Betanja, u fejn Kristu tant sab ħbiberija u mħabba u ta l-ewwel sinjal tar-resurrezzjoni ta' Hadd il-Ġhid il-Kbir.